

---

Vetalabhairavabhyam Kritam Shiva Stotram

ವೇತಾಲಭೈರವಾಭ್ಯಾಂ ಕೃತಂ ಶಿವಸ್ತೋತ್ರಂ

Document Information



---

Text title : Vetalabhairavabhyam Kritam Shiva Stotram

File name : shivastotramvetAlabhairavAbhyAMkRRitaM.itx

Category : shiva, stotra

Location : doc\_shiva

Proofread by : PSA Easwaran

Description/comments : Kalikapurana Adhyaya 51 shloka 179-198

Latest update : January 15, 2022

Send corrections to : [sanskrit@cheerful.com](mailto:sanskrit@cheerful.com)

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

January 15, 2022

*sanskritdocuments.org*

---

ವೇತಾಲಭೈರವಾಭ್ಯಾಂ ಕೃತಂ ಶಿವಸ್ತೋತ್ರಂ



ವೇತಾಲಭೈರವಾವೂಚತುಃ

ಪಂಚವಕ್ತ್ರಂ ಮಹಾಕಾವ್ಯಂ ಸರ್ವಜ್ಞಾನಮಯಂ ಪರಂ .

ಸಂಸಾರಸಾಗರತ್ರಾಣಂ ಪ್ರಣಮಾವೋ ವೃಷದ್ವಜಂ .. 179..

ತ್ವಂ ಪರಃ ಪರಮಾತ್ಮಾ ಚ ಪರೇಶಃ ಪುರುಷೋತ್ತಮಃ .

ತ್ವಂ ಕೂಟಸ್ಥೋ ಜಗದ್ವ್ಯಾಪೀ ಪ್ರಧಾನಃ ಪರಮೇಶ್ವರಃ .. 180..

ರೂಪಾತ್ಮಾ ತ್ವಂ ಮಹಾತತ್ತ್ವಂ ತತ್ತ್ವಜ್ಞಾನಾಲಯಃ ಪ್ರಭುಃ .

ಸಾಂಖ್ಯಯೋಗಾಲಯಃ ಶುದ್ಧೋ ಗುಣತ್ರಯವಿಭಾಗವಿತ್ .. 181..

ತ್ವಂ ನಿತ್ಯಸ್ತ್ವಮನಿತ್ಯಶ್ಚ ಜಗತ್ಕರ್ತಾ ಲಯಃ ಸ್ತ್ವತಃ .

ಏಕೋಽನೇಕಸ್ವರೂಪಶ್ಚ ಶಾಂತಚೇಷ್ಟೋ ಜಗನ್ಮಯಃ .. 182..

ನಿರ್ವಿಕಾರೋ ನಿರಾಧಾರೋ ನಿತ್ಯಾನಂದಃ ಸನಾತನಃ .

ತ್ವಂ ವಿಷ್ಣುಸ್ತ್ವಂ ಮಹೇಂದ್ರಸ್ತ್ವಂ ಬ್ರಹ್ಮಾ ತ್ವಂ ಜಗತಾಂ ಪತಿಃ .. 183..

ಯೋ ರೂಪರೂಪೇಶ್ವರರತ್ನಮಾಲಃ ಸಂಭೂತಿಭೂತೋ ನಿರವಗ್ರಹಶ್ಚ .

ಕಾಕ್ಷ್ಯಾವತೀರ್ಣಾವಗತಪ್ರಮಾಥೀ ಯೋಗೇಶ್ವರೋ ಜ್ಞಾನಗತಿಸ್ತ್ವಗಮ್ಯಃ .. 184..

ಪ್ರಮೇಯರೂಪಾತ್ಮಧರಾಧರಾಭೋ ಭೋಗೀಂದ್ರಬದ್ಧಾಮೃತಭೋಗತಂತ್ರಃ .

ಸೂಕ್ಷ್ಮಕ್ಷರಸ್ತತ್ತ್ವವಿದಪ್ರಮಾಥೀ ತ್ವಂ ದೇವದೇವಃ ಶರಣಂ ಸುರಾಣಾಂ .. 185..

ವಿಕಲ್ಪಮಾನಾಪರಿಹೀನದೇಹಃ ಶುದ್ಧಾಂತಧಾಮಾನುಗತೈಕವಿದ್ಯಃ .

ವರ್ಧಿಷ್ಣುರುಗ್ರಃ ಪುರುಷಃ ಪರಾತ್ಮಾ ತ್ವಮಿಂದ್ರಿಯೌಘಸ್ಯ ವಿಚಾರಬುದ್ಧಿಃ .. 186..

ತ್ವಂ ನಾಥನಾಥ ಪ್ರಭವಃ ಪರೇಷಾಂ ಗತಿರ್ಮುನೀನಾಂ ಪರಯೋಗಿಗಮ್ಯಃ .

ತ್ವಂ ಭೂಧರೋ ಭಾಗಧರೋ ಹ್ಯನಂತೋ ವಿಶ್ವಾತ್ಮನಸ್ತೇ ಬಹವಃ ಪ್ರಪಂಚಾಃ .. 187..

ಜ್ಞಾನಾಮೃತಸ್ಯಂದಕಪೂರ್ಣಚಂದ್ರೋ ಮೋಹಾಂಧಕಾರಸ್ಯ ಪರಃ ಪ್ರದೀಪಃ .

ಭಕ್ತಾತ್ಮಜಾನಾಂ ಪರಮಃ ಪಿತಾ ತ್ವಂ ಕಾಮೇ ಚ ಪಂಚಾನನರೂಪಧಾರೀ .. 188..

ಶಾಸ್ತ್ರಾಖಿಲಾನಾಂ ಪ್ರಥಮೋ ವಿವಸ್ವಾಂಸ್ತನೂನಪಾತ್ ತ್ವಂ ತನುಷೇ ಗುಣೌಘಾನ್

ತ್ವಂ ಬ್ರಹ್ಮರೂಪೇಣ ಕರೋಷಿ ಸೃಷ್ಟಿಂ ವಿಷ್ಣುಸ್ವರೂಪೈಃ ಸತತಂ ಸ್ಥಿತಿಂ ಚ .. 189..

ತ್ವಂ ರುದ್ರರೂಪೀ ಕುರುಷೇ ತಥಾಂತಂ ತ್ವತ್ತೋ ನ ಚಾನ್ಯಜ್ಜಗತೀಹ ವಸ್ತು .

ತ್ವಂ ರಾತ್ರಿನಾಥೋ ದಿವಸೇಶ್ವರಶ್ಚ ತ್ವಮಗ್ನಿರಾಪಃ ಪವನೋ ಧರಿತ್ರಿ .. 190..

ನಭಸ್ತಥಾ ತ್ವಂ ಕ್ರತುತಂತ್ರಹೋತಾ ತ್ವಮಷ್ಟಮೂರ್ತಿರ್ಭವತೋ ನ ಚಾನ್ಯತ್ .  
ಅನಂತಮೂರ್ತಿಸ್ತ್ವಿಹ ಮುಖ್ಯಭಾವಾನ್ನಿಗದ್ಯತೇ ಚಾಷ್ಟಮಯೀ ತ್ರಿಮೂರ್ತಿಃ .. 191..  
ಅನಂತಮೂರ್ತೇ ಕಥಮನ್ಯಥಾ ತೇ ಸಂಖ್ಯಾಸ್ತಿ ರೂಪಸ್ಯ ಯದಷ್ಟಮೂರ್ತಿಃ .  
ತ್ವಂ ತ್ತ್ಯಂಬಕಸ್ತ್ವಂ ತ್ರಿಪುರಾಂತಕಶ್ಚ ತ್ವಂಶಂಭುರೀಶಃ ಶಮನೋ ವಿಧಾತಾ .. 192..  
ಸಹಸ್ರಬಾಹುಶ್ಚ ಹಿರಣ್ಯಬಾಹುಃ ಸಹಸ್ರಮೂರ್ತಿಸ್ತ್ವಿಹ ಪಂಚವಕ್ತ್ರಃ .  
ಪ್ರಭೂತನೇತ್ರಸ್ತು ಷಡರ್ಧನೇತ್ರಃ ಪ್ರಭೂತಬಾಹುರ್ದಶಬಾಹುರೀಶಃ .. 193..  
ಪ್ರಭೂತಭೋಗೀ ಮಿತಭೋಗಯುಕ್ತೋ ಭೋಗ್ಯಾನುಸಾರೋ ನಿರವಗ್ರಹಶ್ಚ .. 194..  
ನಿತ್ಯಾನಿತ್ಯಸ್ವರೂಪಾಯ ನಿತ್ಯಧಾಮಸ್ವರೂಪಿಣೇ .  
ಪರತತ್ತ್ವಸ್ವರೂಪಾಯ ನಮಸ್ತುಭ್ಯಂ ಶಿವಾತ್ಮನೇ .. 195..  
ನಾಂತಂ ಲಿಂಗಸ್ಯ ಯಸ್ಯಾಪ್ತಂ ವಿಷ್ಣುನಾ ಬ್ರಹ್ಮಣಾ ತವ .  
ತಸ್ಯಾವಾಂ ಕಿಂ ವಿಧಾಸ್ಯಾವಃ ಸ್ತುತಿವಾಕ್ಯಂ ವೃಷಧ್ವಜ .. 196..  
ಸ್ವರೂಪಂ ಯಸ್ಯ ಜಾನಂತಿ ನ ದೇವಾ ನಾಪಿ ದಾನವಾಃ .  
ಆಲಾವಾವಾಂ ಕಥಂತು ತ್ವಾಂ ಸ್ತೋಷ್ಯಾವಃ ಪರಮೇಶ್ವರಃ .. 197..  
ಭಕ್ತಿಮಾತ್ರೇಣ ದೇವೇಶ ತವಾವಾಂ ವೃಷಭಧ್ವಜ .  
ಕುರ್ವಃ ಪ್ರಣಾಮಂ ಗೌರೀಶ ಭೂಯಸ್ತುಭ್ಯಂ ನಮೋ ನಮಃ .. 198..  
ಇತಿ ಕಾಲಿಕಾಪುರಾಣೇ ಏಕಪಂಚಾಶತ್ತಮಾಧ್ಯಾಯಾಂತರ್ಗತಂ ವೇತಾಲಭೈರವಾಭ್ಯಾಂ  
ಕೃತಂ ಶಿವಸ್ತೋತ್ರಂ ಸಂಪೂರ್ಣಂ .

Proofread by PSA Easwaran

---

—  
*Vetalabhairavabhyam Kritam Shiva Stotram*

pdf was typeset on January 15, 2022

—

Please send corrections to [sanskrit@cheerful.com](mailto:sanskrit@cheerful.com)

